

न करिष्यसि कस्मात् त्वं व्रज नैषध माचिरम् ॥ ९ ॥

बृहदश्व उवाच ।

एवम् उक्तः स देवैस् तैर् नैषधः पुनर् अब्रवीत् ।

सुरक्षितानि वेश्मानि प्रवेष्टुं कथम् उत्सहे ॥ १० ॥

5 प्रवेक्ष्यसीति तं शक्रः पुनर् एवाभ्यभाषत ।

जगाम स तथेत्य् उक्त्वा दमयन्त्या निवेशनम् ॥ ११ ॥

ददर्श तच्च वैदर्भीं सखीगणसमावृताम् ।

देदीप्यमानां वपुषा श्रिया च वरवर्णिनीम् ॥ १२ ॥

अतीव सुकुमाराङ्गीं तनुमध्यां सुलोचनाम् ।

10 आक्षिपन्तीम् इव प्रभां शशिनः स्वेन तेजसा ॥ १३ ॥

तस्य दृष्ट्वैव ववृधे कामस् तां चारुहासिनीम् ।

सत्यं चिकीर्षमाणस् तु धारयामास हृच्छयम् ॥ १४ ॥

ततस् ता नैषधं दृष्ट्वा संभ्रान्ताः परमाङ्गनाः ।

आसनेभ्यः समुत्पेतुस् तेजसा तस्य धर्षिताः ॥ १५ ॥

15 प्रशशंसुश् च सुप्रीता नलं ता विस्मयान्विताः ।

न चैनम् अभ्यभाषन्त मनोभिस् त्व अभ्यपूजयन् ॥ १६ ॥

अहो रूपम् अहो कान्तिर् अहो धैर्यं महात्मनः ।

को ऽयं देवो ऽथ वा यक्षो गन्धर्वो वा भविष्यति ॥ १७ ॥

न तास् तं शक्नुवन्ति स्म व्याहर्तुम् अपि किं चन ।

20 तेजसा धर्षितास् तस्य लज्जावत्यो वराङ्गनाः ॥ १८ ॥

अथैनं स्मयमानं तु स्मितपूर्वाभिभाषिणी ।

दमयन्ती नलं वीरम् अभ्यभाषत विस्मिता ॥ १९ ॥

कस् त्वं सर्वानवद्याङ्ग मम हृच्छयवर्धन ।